

مرثیہ

گریہ و ماتم

نومبر ۲۰۱۶

ہر دم غم حسین میں گریہ ہے زندگی
سوز و سلام و مرثیہ نوحہ ہے زندگی
کرب و بلا میں آج بھی گویا ہے زندگی
وقفِ عزا نہ ہو تو بھلا کیا ہے زندگی
قصرِ یزیدی لرزاں و ترساں اسی سے ہے
رونق جہاں میں ہے تو فقط ماتمی سے ہے
ہے ماتمی کے دم سے عزائے حسین آج
ہر وقت ہے حسین کا غم اُس کا کام کاج
سمجھے نہ اس کو کوئی فقط رسم یا رواج
سینہ زنی ہے اصل میں پُر امن احتجاج
کیسی عجیب اس میں ہے تاثیر کیا کہیں
ماتم ہمارے سینے پہ اور درد ہے انہیں
گلگوں ہے چہرہ یاں تو رُخِ زرد اُس طرف
شعلہ ادھر فروزاں ، دمِ سرد اُس طرف
سینہ زنی ادھر ہے تو ہے درد اُس طرف
ہم درد اس طرف ہیں تو بے درد اُس طرف
شق ماتمی کا سینہ ہے ماتم کی ضرب سے
کچھ کم نہیں ہے یہ کسی سامانِ حرب سے
ظلم و ستم نے دیکھا کہاں ایسا رنگ ہے
خالی ہے ہاتھ جس میں نہ لاٹھی نہ سنگ ہے
یہ احتجاج کرنے کا بھی خوب ڈھنگ ہے
مظلومیت اسی کے سہارے دنگ ہے
ظالم کے چہرے سے جو عیاں اتنا کرب ہے
سینے پہ اپنے ، دل یہ مگر اُس کے ضرب ہے

ماتم سے ظلم و جور کے چہرے پہ اضطراب
انسانیت کو دیتا ہے یہ درسِ انقلاب
نوحہ گری ہو سینہ زنی کے جو ہم رکاب
ماتم کرے گا ظلم کا اک روز احتساب
سینے میں جو چھپی ہے یہ اک درد کی صدا
کرتی ہے دل فگار یہی ماتمی صدا
ماتم سے حق کی ہوتی ہے تشہیر جابجا
ظلمت میں اس کے دم سے ہے تنویر جابجا
جور و جفا کو کرتا ہے تسخیر جابجا
ہے اس سے قلب و روح کی تعمیر جابجا
شک کی فضا میں ہے یہی ایقان کی دلیل
سینہ زنی ہے قوتِ ایمان کی دلیل
جوشِ جنوں نہیں کوئی غیض و غضب نہیں
ماتم کے دائرے میں کوئی بے ادب نہیں
دل کی صدا ہے یہ کوئی شور و شغب نہیں
ماتم وہ احتجاج ہے کہ جس کے لب نہیں
بے چارگی کی ہے ، یہ ہے بے آس کی زباں
ماتم کے پاس صرف ہے احساس کی زباں
زنجیرِ ظلم توڑنے کا جب ملا نہ حل
کوئی بھی کرسکا نہ نظامِ جفا کو شل
سینے پہ ماتمی نے کھلائے ہیں تب کنول
نوحہ گری ہے سُنّتِ سچّاڈ پر عمل
سوتے ہوؤں کو یہ ہے جگانے کے واسطے
ماتم فقط نہیں ہے رُلانے کے واسطے

نوحہ گری و سینہ زنی کی یہ کیفیات
گر غور کیجئے تو یہ ہیں جزوِ نفسیات
ہنسنے کے ساتھ رونے کی قرآں کرے ہے بات
رونے سے ہی تو جاری ہے خونِ رگ حیات
اس کے بغیر ہوتی نہیں زندگی نصیب
روئے اگر نہ طفل تو رُلواتے ہیں طیب
بیکار بحث سے یہ نکلنے کی ہے سبیل
قرآن کو اس کے ذیل میں اب کیجئے وکیل
ہے اس کے پارہ دس ، رکوع سترہ میں یہ دلیل
روتا زیادہ ، ہنتا ہے کم مومنِ اصیل
آوارہ ذہن کے لئے گریہ لگام ہے
حیرت ہے اس پہ جو کہے رونا حرام ہے
جو یہ بھی مانتا نہ ہو پارہ چھٹا اُٹھائے
اللہ کا کلام ہے میری نہیں ہے رائے
”مظلوم کو روا ہے وہ آنسو اگر بہائے“
جو ہو ستم رسیدہ کرے کیوں نہ ہائے وائے
آلام و رنج و غم تو انہیں آزماتے ہیں
محبوب ہیں خدا کو ، جو آنسو بہاتے ہیں
رونے سے ہوتی کم نہیں کچھ عبدیت کی شان
آدم بھی روئے ، سخت تھا کچھ اتنا امتحان
ایوب گریہ کرتے تھے تکلیف میں تھی جان
یونس بہاتے رہتے تھے آنسو ہر ایک آن
معلوم تھا کہ زندہ ہیں یوسف بھی گو انہیں
یعقوب روتے رہتے تھے بیٹے کی یاد میں

بعد ”اُحد“ کتابوں میں یہ ہے لکھا ہوا
کرتے تھے سب شہیدوں پہ جب نالہ و بکا
سن کر یہ نوحہ پوچھتے تھے سب سے مصطفیٰ ﷺ
حمزہؓ چچا پہ رونے کو کوئی نہیں ہے کیا
اصحاب نے جو بھیجیں وہاں اپنی پیماں
گونجا زمیں سے تا بہ فلک نالہ و فغاں
فطرت کے یہ اصول ہیں ان سے نہیں مفر
آنسو نکل ہی پڑتے ہیں دل پر ہو جب اثر
یہ بھی پڑھا ہے ہم نے کہیں حضرت عمر
بیٹی کا گھر اُجڑنے پہ ہوتے تھے نوحہ گر
کیا کیجئے بتائے کوئی دل ملول کا
کنہ اُجڑ گیا ہو جو سارا بتول کا
مشکوٰۃ و بیہتی میں روایت ہے معتبر
آئے حضور ﷺ روتے بن عباسؓ کو نظر
بکھرے ہوئے تھے بال ، تو منہ آنسوؤں سے تر
پوچھا یہ حال کیوں ہوا اے شاہِ بحر و بر
فرمایا کربلا میں یہ ظہم و ستم ہوا
میرا حسینؑ قتل ہوا ، اف غب ہوا
منسوب اُمّ سلمیٰ سے بھی ہے یہ واقعہ
مٹی کو گھر میں لائے اٹھا کر شہہ ہدا
پوچھا کہ خاص بات ہے مٹی میں کوئی کیا
وہ بولے الفراق دن اک ایسا آئے گا
مٹی سے خون اُبلے گا اُس روز بالیقین
بیٹے کو میرے قتل کریں گے جو اہل کیں

ماتم پہ جو اٹھاتے ہیں حضرات انگلیاں
اُن کو اویسؑ قرنی کی دہراؤ داستاں
سُن کر ، شہید شہہ کا ہوا دانت در دہاں
دندان اپنے توڑ دیئے سارے الاماں

منصب اویسؑ جیسا ہی پاتے ہیں ماتمی
جو مجلسوں میں خون بہاتے ہیں ماتمی

اکثر یہ اعتراض بھی ہوتا مزید ہے
روتے ہیں آپ کس لئے؟ ، زندہ شہید ہے
خوشیاں منائیے کہ محرم تو عید ہے
سمجھائیں کیا کہ ذہن ہی جس کا پلید ہے

یعنی کہ بچ گیا تھا براہیم کا پسر
کیا سوگ سب منائیں گے اب عید بقر پر
تاریخ کے ورق ذرا الٹا کے دیکھئے
ظالم نے ہر زمانے میں ظلم و ستم کئے
لیکن جو ظلم بر سر کرب و بلا ہوئے
وہ دیکھ کر بڑے بڑے ظالم بھی رو دیئے

منہ کو کلیجہ آئے وہ ظلم و ستم کیا
صد حیف اس پہ رونے بھی ہرگز نہیں دیا

اپنے غموں پہ دل جو بھر آیا تو رولے
جب معصیت نے دل کو ستایا تو رولے
محبوب سے وصال نہ پایا تو رولے
خوف و ملال کا ہوا سایہ تو رولے

دل رو رہا ہے ایسے مسلمان کے حال پر
بدعت جو سمجھے رونا محمد ﷺ کی آل پر

سیوٹی کی کتاب پڑھیں ، داستاں نہیں
روئے غم حسین میں افلاک اور زمیں
جنات اور فرشتوں نے ماتم کیا وہیں
سورج کو گہن لگ گیا، اور آندھیاں چلیں
سرخ شفق کی جو نظر آتی ہے رات دن
اس غم کو کائنات مناتی ہے رات دن
آنسو بہائے جس نے عزائے حسین میں
لینے لگا وہ سانس فضائے حسین میں
جاں اپنی جس نے دی ہے ولائے حسین میں
وہ جانے کتنا درد ہے 'ہائے حسین' میں
کرتی ہے شق کلیجہ نکل کر صدائے غم
دل بے قرار ہوتا ہے رہتی ہے آنکھ نم
زنجیر ہو قمہ ہو کہ ہوں ہاتھ سینہ زن
مقصد عزائے شاہ کا ہے نالہ و محن
کم اس طرح سے ہوتی ہے کچھ قلب کی گھٹن
یہ ذکر تازہ کرتا ہے ہر مضحل بدن
غم سے اگرچہ سینہ و دامن چاک ہیں
چہرے مگر حسینیوں کے تابناک ہیں
دکھلا رہا ہے نام و نسب ماتم حسین
بتلا رہا ہے سب کے حسب ماتم حسین
ہو صبح و شام دن ہو کہ شب ماتم حسین
مظلوم ہوں جہاں کریں سب ماتم حسین
بیدار اس سے ہوتا ہے احساس اور شعور
ظلمت دلوں سے بھاگتی ہے آئے جب یہ نور

ہر سو جہاں میں ہوتی تھی تحقیر آدمی
درپے تھے سب مٹانے کو تصویر آدمی
فرشِ عزا نے بدلی ہے تقدیر آدمی
فرشِ عزا ہے باعثِ توقیر آدمی
ملتا یہاں سے ہے ہمیں انسانیت کا درس
فرشِ عزا پہ ہوتا ہے حقانیت کا درس
فرشِ عزا بچھائیں جو وہ خوش نصیب ہیں
خوش بخت ہیں وہ آلِ نبی کے قریب ہیں
اللہ کے حبیب کے وہ تو حبیب ہیں
دل کے غنی ہیں ، مت کہو ان کو غریب ہیں
آتے ہوں پنچتن جہاں مجلس کے واسطے
اُس کو غریب خانہ نہیں کہنا چاہئے
فکرِ حسینیت کی ہیں شہکار مجلسیں
طرزِ یزیدیت پہ کریں وار مجلسیں
باطل سے یوں ہیں برسرِ پیکار مجلسیں
پڑھتے ہیں پڑھنے والے سرِ دار مجلسیں
بے خوف جان دیتے ہیں اس ذکر کے لئے
میتھم زبان دیتے ہیں اس ذکر کے لئے
ذکرِ علی و آلِ علی گر ہو مستقل
ہوتی نہیں وہاں پہ کبھی روح مضحل
یہ ذکر وہ ہے جو کرے مضبوط سب کے دل
ذکرِ حسین کرتا ہے زخموں کو مندمل
حاصل یہاں سے ہوتی ہیں دنیا کی نعمتیں
اس ذکر سے ہیں سارے جہانوں کی رونقیں

فرشِ عزا تو گھر کو بنائے فلک مقام
فرشِ عزا پہ حمدِ خدا ، نعت اور سلام
فرشِ عزا پہ آتے ہیں افلاک سے امام
فرشِ عزا سے فاطمہ زہرا کریں کلام
”بیٹھی ہوں نورِ عین کے پُرسے کے واسطے
آئے کوئی حسین کے پُرسے کے واسطے“
دشتِ بلا میں مارا گیا جب مرا پسر
دوڑائے گھوڑے ظالموں نے اس کی لاش پر
تھے اتنے تیر چہرہ ہی آتا نہ تھا نظر
دیتی تھی بوسہ جس کو وہ تھا خوں میں تر بہ تر
بالوں میں گرد ، ریش تھی خوں سے بھری ہوئی
زخمی بدن پہ خاک تھی ساری ملی ہوئی
گردن سے جس طرح سے علیحدہ کیا تھا سر
ایسے تو ذبح کرتا نہیں کوئی جانور
دل کو سکون دیتا تھا جو پارہء جگر
کیسے تڑپ رہا تھا وہ صحرا کی ریت پر
سامانِ ضرب اس پہ سبھی آزمائے تھے
کتنے ہی زخم اک تنِ اطہر پہ آئے تھے
خوں بار چہرہ ، جسم تھا سارا لہو لہو
تھا سامنے وہ آنکھوں کا تارہ لہو لہو
ایسے نہ دیکھے ماں کوئی لاشہ لہو لہو
اک دوپہر میں تھی مری دنیا لہو لہو
مارے تھے ظالموں نے سبھی تیر سامنے
کاٹی تھی ہائے گردنِ شبیر سامنے

خیمے کا پردہ اٹھتا تھا گرتا تھا بار بار
اک مضطرب سا چہرہ نکلتا تھا بار بار
بیمار کوئی گرتا سنبھلتا تھا بار بار
اور میری جان کوئی مسلتا تھا بار بار
بیمار بیٹا تھا کہ وہ تھی مضطرب بہن
چہرے پہ گردِ رنج و الم درد اور محن
چھائی ہوئی تھی چاروں طرف اک فضائے خوں
کچھ بھی دکھاتی دیتا نہیں تھا سوائے خوں
صحرا نے اوڑھ رکھی تھی سر پر ردائے خوں
منظر یہ دیکھ کر نہ کیوں آنکھوں میں آئے خوں
کھینچیں لعین صحرا میں لاشِ حسین کو
ماں کس طرح سے روکے بھلا اپنے بین کو
دیکھا نہ ہوگا ایسا فلک نے کبھی بھی حال
سبطِ نبی کی لاش ہو صحرا میں پائمال
سہہ شعبہ تیر اور علی اصغرؑ سا نونہال
تیروں سے چھلنی اکبرؑ ذیشان و پُر جمال
اس ظلم پر نہ روئیں تو آخر بتائیں کیوں
بالوں کو کھولے فاطمہ زہراؑ نہ آئیں کیوں
یارب کسی کا بھی نہ ہو ایسا شقی کا دل
ترپائے خاک پر جو بتوں و علیؑ کا دل
تھا وحشیوں کا ، اُن میں نہ تھا آدمی کا دل
ایسے کوئی دکھاتا ہے اپنے نبی ﷺ کا دل
سُن کر یہ واقعات بھلا کس کو ہوش ہو
کیا ایسے سانچے پہ مسلمان خموش ہو

اصغرؔ پہ تیر ظلم چلے آنکھ نم نہ ہو
اکبرؔ جواں کو برجھی لگے آنکھ نم نہ ہو
قاسمؔ فرس سے نیچے گرے آنکھ نم نہ ہو
خیموں سے آگ اٹھتی رہے آنکھ نم نہ ہو

بچے پیاسے روتے رہیں اور چپ رہیں
سجاڈ پابرہنہ چلیں اور چپ رہیں
اس ظلم پر نہ آنسو بہائیں تو کیا کریں
دل کی فغاں کو لب پہ نہ لائیں تو کیا کریں
سر پیٹ کر بھریں جو نہ آہیں تو کیا کریں
دینِ خدا کو یوں نہ بچائیں تو کیا کریں

آنسو ضمیرِ خفّہ کو ہر دم جگاتے ہیں
انصاف کے چراغ یہاں جھلملاتے ہیں
منظر یہ بھول سکتی ہے دادی کوئی بھلا
پوتے کو اس کے تیر لگے وا مصیبتا
چمٹے بدن سے خون میں لتھڑی ہوئی قبا
خون منہ سے وہ اگلنے لگے دودھ کی جگہ

جس لاش کا سنبھالنا مشکل ہو تیر کو
ماں کیسے دیکھ سکتی ہے ایسے صغیر کو
نہی سی جان کانپے بدن سارا تھرتھرائے
تیر ستم کو کھینچنا چاہیں ، نکل نہ پائے
معصوم بازوؤں میں پڑا مٹھیاں دبائے
چہرہ خموش لب پہ نہیں کوئی ہائے ہائے

بچہ نکالے جب کبھی سوکھی زبان کو
دیکھے پدر زمیں کو کبھی آسمان کو

گردن سے خون بہتا رہے باپ کیا کرے
بچہ بلک کے روتا رہے باپ کیا کرے
منہ سے وہ خوں اگلتا رہے باپ کیا کرے
حسرت سے چہرہ تکتا رہے باپ کیا کرے
اکڑائے جسم سارا وہ مٹھی کو بھیج کر
یوں منقلب ہو ہاتھوں پہ اک آہ کھینچ کر
ہائے کسی پدر کو خدا یہ نہ دن دکھائے
بے آس ، بے سہارا وہ میت کو خود اٹھائے
لاشے کو لے کے سات قدم آگے پیچھے جائے
دکھیری ماں کو کیسے وہ یہ سانحہ بتائے
لے کر گیا تھا پیاس بجھانے کے واسطے
خیمے میں لاش لایا ، رُلانے کے واسطے
دیکھا ہے سیدہ نے یہ منظر بھی دلخراش
قاسم سا گلبدن سر میداں ہے قاش قاش
اک خاک کا غبار ہے کچلی ہوئی ہے لاش
بوڑھا چچا بھتیجے کو ہر سو کرے تلاش
برباد کس طرح سے یہ نخلِ حسنِ ہوا
پیوندِ خاک ہائے یہ گلِ پیراہن ہوا
ماں در پہ خیمے کے ہے پریشان مضطرب
سیدانیاں ہیں بے سروسامان مضطرب
پیوست سینے میں بھی ہے پیکان مضطرب
اور مضمل چچا سر میدان مضطرب
یہ سوچتے ہیں سید سردار کیا کریں
قاسم کے ٹکڑے چُنے کا طے مرحلہ کریں

گٹھڑی بنا کے لاش اٹھائی حسین نے
یوں نوجوانی اپنی دکھائی حسین نے
غیض و غضب سے چھوڑی ترائی حسین نے
لکاری پھر سے ساری خدائی حسین نے
آئے تو حوصلے سے نہ پھر ضبط کر سکے
گٹھڑی کو کھولا ، لاش رکھی اور رو پڑے
کرب و بلا میں صبح سے تا شام جو ہوا
آساں بیان کرنا نہیں غم کا ماجرا
اک سہ پہر میں کنبہ ہی سارا اُجڑ گیا
مٹی میں کیسے کیسے ملے میرے مہمہ لقا
رو رو کے ان کی یاد نہ کیونکر مناؤں میں
فرشِ عزا جہاں پہ بچھے کیوں نہ آؤں میں
کرب و بلا ، مناظرِ خوں بار ہائے ہائے
تنہا حسین ، لشکرِ اشرار ہائے ہائے
خیمے میں ایک عابدِ بیمار ہائے ہائے
لُٹتی ردا ئیں ، زینبِ ناچار ہائے ہائے
غم اتنے دیکھے اور نہ پھر روئے سیدہ
کیسے لحد میں چین سے اب سوئے سیدہ
انساں نہیں جو تجھ پہ نہ رویا کبھی حسین
ہر ایک دل کی بس ہے تمنا یہی حسین
رہتی ہے اب تو آنکھوں میں ہر دم نمی حسین
بزمِ عزا میں روتے ہیں سب ماتمی حسین
اشکِ عزا کبھی بھی نہ کم ہونے پائیں گے
پکلوں پہ یہ چراغِ سدا جگمگائیں گے

فرشِ عزا سے آج بھی آتی ہے یہ صدا
آئی ہیں پُرسہ لینے یہاں بی بی فاطمہؑ
پیٹو سروں کو اور کرو نالہ و بُکا
ماتم سے اور نوچے سے ہے رونقِ عزا
روئے گا وہ یہاں پہ اُسی شور و شین سے
اُلفت ہے جس کو جتنی زیادہ حسینؑ سے
آنکھیں ہیں ، آنسوؤں کی روانی ہے یا حسینؑ
لب ہیں زباں ہے ، مرثیہ خوانی ہے یا حسینؑ
سینہ ہے اور دردِ نہانی ہے یا حسینؑ
ہاتھوں سے تیری یاد دہانی ہے یا حسینؑ
ماتم کی زد پہ حشر تک ہے یزیدیت
زندہ رہے گی سینہ زنی سے حسینیت

تمت بالخیر